



ສາທາລະນະລັດ ປະຊາທິປະໄຕ ປະຊາຊົນລາວ  
ສັນຕິພາບ ເອກະລາດ ປະຊາທິປະໄຕ ເອກະພາບ ວັດທະນະຖາວອນ

ສະພາແຫ່ງຊາດ

ເລກທີ 010/ສພຊ

**ມະຕິຕົກລົງ**

**ຂອງ**

**ສະພາແຫ່ງຊາດ ແຫ່ງ**

**ສາທາລະນະລັດ ປະຊາທິປະໄຕ ປະຊາຊົນລາວ**

**ກ່ຽວກັບການຮັບຮອງເອົາກົດໝາຍ ວ່າດ້ວຍການລມລະລາຍຂອງວິສາຫະກິດ**

ອີງຕາມມາດຕາ 40 ຂໍ້ 2 ຂອງລັດຖະທຳມະນູນ ແລະ ມາດຕາ 2 ຂໍ້ທີ 2 ຂອງກົດໝາຍວ່າດ້ວຍສະພາແຫ່ງຊາດ ແຫ່ງ ສາທາລະນະລັດ ປະຊາທິປະໄຕ ປະຊາຊົນລາວ;

ພາຍຫລັງທີ່ໄດ້ພິຈາລະນາ, ອະພິປາຍຢ່າງກ້ວາງຂວາງ ແລະ ເລິກເຊິ່ງ ກ່ຽວກັບເນື້ອໃນກົດໝາຍ ວ່າດ້ວຍການລມລະລາຍຂອງວິສາຫະກິດ; ກອງປະຊຸມເທື່ອທີ 5 ສະໄໝສາມັນ ຂອງສະພາແຫ່ງຊາດ ຊຸດທີ III ໃນວາລະກອງປະຊຸມຕອນປ່າຍວັນສຸກ, ວັນທີ 14 ຕຸລາ 1994.

**ຕົກລົງ:**

ມາດຕາ 1: ຮັບຮອງເອົາກົດໝາຍ ວ່າດ້ວຍການລມລະລາຍຂອງວິສາຫະກິດໂດຍຄະແນນສຽງຢ່າງເປັນເອກະສັນ.

ມາດຕາ 2: ມະຕິຕົກລົງສະບັບນີ້ມີຜົນສັກສິດ ນັບແຕ່ມີລົງລາຍເຊັນເປັນຕົ້ນໄປ.

ວຽງຈັນ, ວັນທີ 14 ຕຸລາ 1994  
ປະທານສະພາແຫ່ງຊາດ  
ສະໜາມ ວິຍະເກດ



ສາທາລະນະລັດ ປະຊາທິປະໄຕ ປະຊາຊົນລາວ  
 ສັນຕິພາບ ເອກະລາດ ປະຊາທິປະໄຕ ເອກະພາບ ວັດທະນະຖາວອນ

ເລກທີ 52/ສປປ

## ລັດຖະດຳລັດ

### ຂອງປະທານປະເທດ

ສາທາລະນະລັດ ປະຊາທິປະໄຕ ປະຊາຊົນລາວ

ກ່ຽວກັບການປະກາດໃຊ້ກົດໝາຍ  
 ວ່າດ້ວຍການລະລາຍຂອງວິສາຫະກິດ

- ອີງຕາມລັດຖະທຳມະນູນ ແຫ່ງສາທາລະນະລັດ ປະຊາທິປະໄຕ ປະຊາຊົນລາວ ຫມວດ ທີ V ມາດຕາ 53 ຂໍ້ 1:

- ອີງຕາມມະຕິກົດລະບຽບຂອງກອງປະຊຸມເທື່ອທີ 5 ສະໄຫມສາມັນຂອງສະພາແຫ່ງຊາດ ຊຸດທີ III ກ່ຽວກັບການຮັບຮອງເອົາກົດໝາຍ ວ່າດ້ວຍການລະລາຍຂອງວິສາຫະກິດ ສະບັບເລກທີ 010 ລົງວັນທີ 14 ຕຸລາ 1994.

#### ປະທານປະເທດ

ສາທາລະນະລັດ ປະຊາທິປະໄຕ ປະຊາຊົນລາວ

ອອກລັດຖະດຳລັດ :

ມາດຕາ 1: ປະກາດໃຊ້ກົດໝາຍວ່າດ້ວຍການລະລາຍຂອງວິສາຫະກິດ.

ມາດຕາ 2: ລັດຖະດຳລັດສະບັບນີ້ ມີຜົນສັກສິດນັບແຕ່ມີລົງລາຍເຊັນເປັນຕົ້ນໄປ.

ວຽງຈັນ, ວັນທີ 5 ພະຈິກ 1994.

ປະທານປະເທດ

ເຊັນ ແລະ ປະທັບຕາ

ຫນູຮັກ ພູມສະຫວັນ



ສາທາລະນະລັດ ປະຊາທິປະໄຕ ປະຊາຊົນລາວ  
ສັນຕິພາບ ເອກະລາດ ປະຊາທິປະໄຕ ເອກະພາບ ວັດທະນະຖາວອນ

ເລກທີ 06 / 94

14/ 10 / 1994

**ກົດໝາຍ**

**ວ່າດ້ວຍການລົ້ມລະລາຍຂອງວິສາຫະກິດ**

**ຫມວດທີ 1**

**ບົດບັນຍັດທົ່ວໄປ**

**ມາດຕາ 1. ຈຸດປະສົງຂອງກົດໝາຍວ່າດ້ວຍການລົ້ມລະລາຍ**

ກົດໝາຍວ່າດ້ວຍ ການລົ້ມລະລາຍຂອງວິສາຫະກິດ ແມ່ນແນໃສ່ແກ້ໄຂວິສາຫະກິດທີ່ຢູ່ໃນສະພາວະລົ້ມລະລາຍ ເພື່ອປົກປ້ອງຜົນປະໂຫຍດຂອງລັດ, ຂອງເຈົ້າໜີ້, ຂອງວິສາຫະກິດລູກໜີ້, ການ ໃຫ້ກູ້ຢືມສິນເຊື່ອ, ປົກປັກຮັກສາຄວາມເປັນລະບຽບຂອງການດຳເນີນທຸລະກິດ, ສົ່ງເສີມການລົງທຶນ ແລະ ປະກອບສ່ວນເຂົ້າໃນການພັດທະນາເສດຖະກິດສັງຄົມ.

**ມາດຕາ 2. ວິສາຫະກິດທີ່ຢູ່ໃນສະພາວະລົ້ມລະລາຍ**

ວິສາຫະກິດ ທີ່ຢູ່ໃນສະພາວະລົ້ມລະລາຍ ແມ່ນວິສາຫະກິດທີ່ພວມປະສົບກັບຄວາມຫຍຸ້ງຍາກ ຫລື ຖືກຫລຸບທຶນໃນການເຄື່ອນໄຫວທຸລະກິດ ພາຍຫລັງທີ່ໄດ້ນຳໃຊ້ບັນດາວິທີການດ້ານການເງິນອັນຈຳເປັນແລ້ວ ແຕ່ກໍຍັງບໍ່ສາມາດຊຳລະໜີ້ສິນໄດ້ຕາມກຳນົດເວລາ.

**ມາດຕາ 3. ຂອບເຂດການນຳໃຊ້ກົດໝາຍ**

ກົດໝາຍສະບັບນີ້ນຳໃຊ້ສຳລັບທຸກວິສາຫະກິດ ທີ່ຢູ່ໃນສະພາວະລົ້ມລະລາຍ ຊຶ່ງມີທີ່ຕັ້ງຫລືປະກອບທຸລະກິດ ຢູ່ສາທາລະນະລັດປະຊາທິປະໄຕປະຊາຊົນລາວ ບໍ່ວ່າຈະເຄື່ອນໄຫວດ້ວຍຕົນເອງ ຫລືດ້ວຍຕົວ ແທນ ກໍຕາມ.

**ມາດຕາ 4. ສິດໃນການຮ້ອງຟ້ອງ ຫລືຮ້ອງຂໍໃຫ້ລົ້ມລະລາຍ**

ເມື່ອວິສາຫະກິດໃດໜຶ່ງຫາກຢູ່ໃນສະພາວະລົ້ມລະລາຍ ເຈົ້າໜີ້ມີສິດຮ້ອງຟ້ອງ ຫລືວິສາຫະ

ກົດ ເອງມີສິດ ຮ້ອງຂໍໃຫ້ສານພິຈາລະນາຕັດສິນການລົ້ມລະລາຍ.

## ຫມວດທີ 2

### ການຮ້ອງຟ້ອງ ຫລືການຮ້ອງຂໍໃຫ້ລົ້ມລະລາຍ

#### ມາດຕາ 5. ເງື່ອນໄຂການຮ້ອງຟ້ອງ ຫລືການຮ້ອງຂໍໃຫ້ລົ້ມລະລາຍ

ການຮ້ອງຟ້ອງ ຫລື ການຮ້ອງຂໍໃຫ້ສານພິຈາລະນາຕັດສິນ ການລົ້ມລະລາຍຂອງວິສາຫະກິດ ຈະປະຕິບັດໄດ້ກໍຕໍ່ເມື່ອວິສາຫະກິດນັ້ນ ຫາກມີຫນ້າສິນຈົນເກີນຄວາມສາມາດຊໍາລະໄດ້ ຫລືເຈົ້າຫນີ້ ຫາກໄດ້ສົ່ງໃບທວງຫນີ້ ໃຫ້ວິສາຫະກິດລູກຫນີ້ແລ້ວຢ່າງຫນ້ອຍສາມຄັ້ງ ຊຶ່ງແຕ່ລະຄັ້ງຫ່າງກັນບໍ່ໃຫ້ ຫລຸດ 20 ວັນ ແລະ ວິສາຫະກິດລູກຫນີ້ກໍໄດ້ເຊັນຮັບເອົາແລ້ວ ແຕ່ຫາກບໍ່ໄດ້ຊໍາລະຫນີ້ສິນ.

ໃນກໍລະນີວິສາຫະກິດ ຫາກເຫັນວ່າຕົນເອງພົບຄວາມຫຍຸ້ງຍາກ ຊຶ່ງຄາດຄະເນວ່າຈະບໍ່ສາມາດ ຊໍາລະຫນີ້ສິນໄດ້ ກໍສາມາດຮ້ອງຂໍໃຫ້ສານພິຈາລະນາຕັດສິນ ການລົ້ມລະລາຍວິສາຫະກິດຂອງຕົນ.

#### ມາດຕາ 6. ສໍານວນຄໍາຮ້ອງຟ້ອງຂອງເຈົ້າຫນີ້

ສໍານວນຄໍາຮ້ອງຟ້ອງຂອງເຈົ້າຫນີ້ຕໍ່ສານ ປະກອບດ້ວຍ :

1. ໃບຄໍາຮ້ອງ ຊຶ່ງໃນນັ້ນໃຫ້ບອກຊື່, ນາມສະກຸນ ແລະທີ່ຢູ່ຂອງເຈົ້າຂອງຄໍາຮ້ອງ, ຊື່ ແລະ ທີ່ຕັ້ງ ຂອງວິສາຫະກິດທີ່ຖືກຟ້ອງໃຫ້ພິຈາລະນາຕັດສິນການລົ້ມລະລາຍ;

2. ໃບທວງຫນີ້ ແລະໃບຢັ້ງຢືນຫນີ້ສິນທີ່ວິສາຫະກິດດັ່ງກ່າວ ບໍ່ຊໍາລະໄດ້ຕາມກຳນົດ.

ຜູ້ຮ້ອງຟ້ອງໃຫ້ສານພິຈາລະນາຕັດສິນການລົ້ມລະລາຍຂອງວິສາຫະກິດ ຕ້ອງຈ່າຍເງິນຄ່າທຳ ນຽມສານຕາມກົດຫມາຍວ່າດ້ວຍຄ່າທຳນຽມສານ.

#### ມາດຕາ 7. ສໍານວນຄໍາຮ້ອງຂໍຂອງວິສາຫະກິດ

ສໍານວນຄໍາຮ້ອງຂໍຂອງວິສາຫະກິດຕໍ່ສານ ປະກອບດ້ວຍ:

1. ໃບຄໍາຮ້ອງ ຊຶ່ງໃນນັ້ນໃຫ້ບອກຊື່ແລະທີ່ຕັ້ງຂອງວິສາຫະກິດ, ຊື່ ແລະນາມສະກຸນຂອງ ເຈົ້າ ຂອງວິສາຫະກິດ ຫລືຜູ້ຕາງຫນ້າຂອງວິສາຫະກິດ;

2. ເອກະສານຢັ້ງຢືນ ການນຳໃຊ້ວິທີການຕ່າງໆ ເພື່ອແກ້ໄຂຂໍ້ຫຍຸ້ງຍາກຂອງວິສາຫະກິດໃນ ໄລຍະຜ່ານມາ;

3. ບົດບັນທຶກກອງປະຊຸມໃຫຍ່ຂອງວິສາຫະກິດ ກ່ຽວກັບການຕົກລົງເຫັນດີ ໃຫ້ຮ້ອງຂໍຕໍ່ສານ ພິຈາລະນາຕັດ ສິນການລົ້ມລະລາຍຂອງວິສາຫະກິດ. ສຳລັບວິສາຫະກິດບຸກຄົນ ແລະບໍລິສັດຈຳກັດຜູ້ ດຽວ ບໍ່ຈຳເປັນມີບົດບັນທຶກດັ່ງກ່າວ;

4. ບັນຊີລາຍຊື່ເຈົ້າຫນີ້ ພ້ອມດ້ວຍຈຳນວນຫນີ້, ໃບສະຫລຸບຊັບສິມບັດ ແລະບົດສະຫລຸບ ການເຄື່ອນໄຫວ ປະຈຳປີຂອງວິສາຫະກິດສອງປີສຸດທ້າຍ. ຖ້າວ່າວິສາຫະກິດຫາກເຄື່ອນໄຫວຍັງບໍ່ທັນ

ຮອດ ສອງປີ ກໍໃຫ້ມີໃບສະຫລຸບຊັບສົມບັດ ແລະບົດສະຫລຸບການເຄື່ອນໄຫວຂອງຫມົດໄລຍະການ ເຄື່ອນໄຫວ ຂອງວິສາຫະກິດ.

ຜູ້ຮ້ອງຂໍໃຫ້ສານພິຈາລະນາຕັດສິນການລົ້ມລະລາຍຂອງວິສາຫະກິດຕົນ ຕ້ອງຈ່າຍເງິນຄ່າທຳ ນຽມສານຕາມກົດຫມາຍວ່າດ້ວຍຄ່າທຳນຽມສານ.

**ມາດຕາ 8. ການຮັບເອົາຄຳຮ້ອງຟ້ອງ ຫລືຄຳຮ້ອງຂໍ**

ສານຈະຮັບເອົາຄຳຮ້ອງຟ້ອງ ໃຫ້ພິຈາລະນາຕັດສິນການລົ້ມລະລາຍຂອງວິສາຫະກິດໄດ້ກໍຕໍ່ ເມື່ອ ຜູ້ຮ້ອງຟ້ອງນັ້ນຫາກເປັນເຈົ້າໜ້າ ຫລື ຜູ້ທີ່ໄດ້ຮັບມອບສິດຈາກເຈົ້າໜ້າຢ່າງເປັນລາຍລັກອັກສອນ ແລະ ສຳນວນຄຳຮ້ອງຟ້ອງຕ້ອງໃຫ້ຖືກຕ້ອງຕາມທີ່ໄດ້ກຳນົດໄວ້ໃນມາດຕາ 6 ຂອງກົດຫມາຍສະບັບ ນີ້. ສຳລັບຄຳຮ້ອງຂໍຂອງວິສາຫະກິດນັ້ນໃຫ້ປະຕິບັດຕາມມາດຕາ 7 ຂອງກົດຫມາຍ ສະບັບນີ້.

**ມາດຕາ 9. ຄວາມຮັບຜິດຊອບຂອງຜູ້ຮ້ອງຟ້ອງ**

ໃນກໍລະນີຄຳຮ້ອງຟ້ອງໃຫ້ສານ ພິຈາລະນາຕັດສິນການລົ້ມລະລາຍຂອງວິສາຫະກິດຫາກບໍ່ມີ ເຫດຜົນພຽງພໍ ແລະ ມີຈຸດປະສົງແນໃສ່ເຮັດໃຫ້ຜູ້ຖືກຟ້ອງໄດ້ຮັບຄວາມເສັງຫາຍ ຜູ້ຮ້ອງຟ້ອງນັ້ນຈະຖືກ ດຳ ເນີນຄະດີຕາມກົດຫມາຍ.

**ມາດຕາ 10. ກຳນົດເວລາພິຈາລະນາຄຳຮ້ອງຟ້ອງ ຫລືຄຳຮ້ອງຂໍ**

ພາຍໃນກຳນົດ 7 ວັນ ນັບແຕ່ວັນທີ່ສານໄດ້ຮັບຄຳຮ້ອງຟ້ອງເປັນຕົ້ນໄປ ສານຕ້ອງແຈ້ງກ່ຽວກັບ ການຕົກລົງຂອງຕົນໃຫ້ຜູ້ຮ້ອງຟ້ອງຊາບ. ຖ້າວ່າສານຫາກຕົກລົງຮັບເອົາຄຳຮ້ອງຟ້ອງ ເພື່ອພິຈາລະນາ, ສານກໍຕ້ອງແຈ້ງເປັນລາຍລັກອັກສອນໃຫ້ວິສາຫະກິດທີ່ຖືກຟ້ອງຊາບ ພ້ອມທັງສົ່ງສຳເນົາຄຳຮ້ອງຟ້ອງ ຄັດ ຕິດໄປພ້ອມ.

ພາຍໃນກຳນົດ 15 ວັນ ນັບແຕ່ວັນທີ່ໄດ້ຮັບໃບແຈ້ງການຂອງສານ ເປັນຕົ້ນໄປວິສາຫະກິດ ທີ່ ຖືກຟ້ອງນັ້ນ ຕ້ອງສົ່ງບົດສະຫລຸບລາຍງານ ຍັງຍືນຄວາມອາດສາມາດການຊຳລະໜີ້ສິນໃຫ້ສານ.

ພາຍໃນກຳນົດ 35 ວັນ ນັບແຕ່ວັນທີ່ສານໄດ້ຕົກລົງຮັບເອົາຄຳຮ້ອງຟ້ອງ ເປັນຕົ້ນໄປສານຕ້ອງ ເປີດປະຊຸມເພື່ອພິຈາລະນາຄຳຮ້ອງຟ້ອງນັ້ນ.

ສຳລັບວິສາຫະກິດທີ່ຮ້ອງຂໍໃຫ້ສານພິຈາລະນາຕັດສິນການລົ້ມລະລາຍຂອງວິສາຫະກິດນັ້ນ ພາຍໃນກຳນົດ 7 ວັນ ນັບແຕ່ວັນທີ່ສານໄດ້ຕົກລົງຮັບເອົາຄຳຮ້ອງຂໍເປັນຕົ້ນໄປ ສານຕ້ອງແຈ້ງເປັນລາຍ ລັກອັກສອນ ໃຫ້ບັນດາເຈົ້າໜ້າຊາບ ພ້ອມດ້ວຍການກຳນົດວັນ ເວລາ ທີ່ສານຈະເປີດປະຊຸມພິຈາລະນາ ຄຳຮ້ອງຂໍນັ້ນ. ກອງປະຊຸມດັ່ງກ່າວຈະຕ້ອງເປີດຂຶ້ນ ພາຍໃນກຳນົດ 35 ວັນ ນັບແຕ່ວັນທີ່ສານ ໄດ້ຕົກລົງ ຮັບເອົາຄຳຮ້ອງຂໍນັ້ນເປັນຕົ້ນໄປ.

**ຫມວດທີ 3**

**ການພິຈາລະນາຄຳຮ້ອງຟ້ອງຫລື ຄຳຮ້ອງຂໍໃຫ້ລົ້ມລະລາຍ**

**ມາດຕາ 11. ການຍົກເລີກ ຫລືການຮັບເອົາຄຳຮ້ອງຟ້ອງ ຫລືຮ້ອງຂໍ ເພື່ອພິຈາລະນາ**

ໃນການພິຈາລະນາຄະດີລົ້ມລະລາຍ ຕາມການຮ້ອງຟ້ອງຂອງເຈົ້າໜີ້ ຫລື ຕາມການຮ້ອງຂໍຂອງ ວິສາຫະກິດເອງນັ້ນເມື່ອສານຫາກເຫັນວ່າ ບໍ່ມີຫລັກຖານຢັ້ງຢືນພຽງພໍ ກໍໃຫ້ສານຕັດສິນ ຍົກເລີກຄຳຮ້ອງຟ້ອງຫລືຄຳຮ້ອງຂໍດັ່ງກ່າວ. ຜູ້ຮ້ອງຟ້ອງ ຫລືຜູ້ຮ້ອງຂໍມີສິດອຸທອນໄດ້ພາຍໃນກຳນົດ 15 ວັນນັບແຕ່ ວັນໄດ້ຊາບຄຳຕັດສິນຂອງສານເປັນຕົ້ນໄປ.

**ມາດຕາ 12. ການໄກ່ເກ້ຍລະຫວ່າງເຈົ້າໜີ້ ແລະວິສາຫະກິດລູກໜີ້**

ວິສາຫະກິດທີ່ຢູ່ໃນສະພາວະລົ້ມລະລາຍ ມີສິດສະເໜີໃຫ້ສານທຳການໄກ່ເກ້ຍ ຖ້າສານໄດ້ພິຈາ ລະນາເຫັນສົມຄວນກໍຈະແຕ່ງຕັ້ງຜູ້ໄກ່ເກ້ຍ ເພື່ອທຳການໄກ່ເກ້ຍໃຫ້ມີການໂຍະຍານການຊຳລະໜີ້ ສິນລະຫວ່າງເຈົ້າໜີ້ລາຍໃຫຍ່ ກັບວິສາຫະກິດນັ້ນ.

ການໄກ່ເກ້ຍຕ້ອງໄດ້ຮັກສາເປັນຄວາມລັບ. ຜູ້ໄກ່ເກ້ຍມີໜ້າທີ່ໄກ່ເກ້ຍລະຫວ່າງເຈົ້າໜີ້ ແລະ ວິສາຫະກິດລູກໜີ້ ເພື່ອເລື່ອນກຳນົດເວລາຊຳລະໜີ້ສິນຫລືຫລຸດຜ່ອນໜີ້ສິນລົງ ພ້ອມທັງຂໍໃຫ້ໂຈະການ ຮ້ອງຟ້ອງຕໍ່ສານ.

**ມາດຕາ 13. ຜົນຂອງການໄກ່ເກ້ຍ**

ຖ້າວ່າເຈົ້າໜີ້ ແລະວິສາຫະກິດລູກໜີ້ຫາກສາມາດຕົກລົງໄກ່ເກ້ຍກັນໄດ້ ແລະວິສາຫະກິດລູກ ໜີ້ ກໍສາມາດປະຕິບັດຕາມບົດບັນທຶກຂອງການໄກ່ເກ້ຍໄດ້ນັ້ນ ວິສາຫະກິດລູກໜີ້ກໍຈະດຳເນີນກິດຈະ ການຂອງຕົນຕໍ່ໄປ ແລະການຮ້ອງຟ້ອງນັ້ນກໍຈະຕົກໄປ.

ໃນກໍລະນີບໍ່ສາມາດໄກ່ເກ້ຍກັນໄດ້ ຫລື ບໍ່ສາມາດປະຕິບັດຕາມບົດບັນທຶກຂອງການໄກ່ເກ້ຍໄດ້ ສານກໍຈະຕົກລົງກຳນົດເວລາໃຫ້ຢຸດການຊຳລະໜີ້ສິນ,ແຕ່ງຕັ້ງຄະນະສານ ເພື່ອພິຈາລະນາຕັດສິນ ການລົ້ມລະລາຍຂອງວິສາຫະກິດທີ່ຖືກຟ້ອງ ແລະ ແຕ່ງຕັ້ງຄະນະຄວບຄຸມຊັບສິນ.

**ມາດຕາ 14. ສິດ ແລະໜ້າທີ່ຂອງສານ**

- ໃນການພິຈາລະນາຕັດສິນການລົ້ມລະລາຍຂອງວິສາຫະກິດ ສານມີສິດແລະໜ້າທີ່ດັ່ງນີ້:
1. ລວບລວມເອກະສານຫລັກຖານ ເພື່ອພິຈາລະນາຕັດສິນການລົ້ມລະລາຍ ຂອງວິສາຫະກິດລູກໜີ້;
  2. ຕິດຕາມແລະກວດກາການເຄື່ອນໄຫວຂອງຜູ້ຄວບຄຸມຊັບສິນ;
  3. ກຳນົດມາດຕະການຊົ່ວຄາວ ໃນກໍລະນີຈຳເປັນເພື່ອຮັບປະກັນຄວາມປອດໄພ ຂອງວິສາ

ຫະກົດລູກຫນີ້;

4. ຄວບຄຸມກອງປະຊຸມເຈົ້າຫນີ້;

5. ຕົກລົງໂຈະ ຫລື ຍົກເລີກການພິຈາລະນາຕັດສິນການລົ້ມລະລາຍ ຂອງວິສາຫະກົດລູກຫນີ້;

6. ປະກາດໃຫ້ວິສາຫະກົດລູກຫນີ້ລົ້ມລະລາຍ.

**ມາດຕາ 15. ຄະນະຄວບຄຸມຊັບສິນ**

ຄະນະຄວບຄຸມຊັບສິນ ປະກອບດ້ວຍ :

1. ພະນັກງານວິຊາການຂອງສານແຂວງຫລືກຳແພງນະຄອນຫນຶ່ງທ່ານ ເປັນຫົວຫນ້າ;

2. ຕົວແທນເຈົ້າຫນີ້;

3. ຜູ້ຕາງໜ້າຂອງວິສາຫະກົດລູກຫນີ້;

4. ຕົວແທນກຳມະບານ ແຂວງ ຫລືກຳແພງນະຄອນ;

5. ຕົວແທນກຳມະກອນຂອງວິສາຫະກົດລູກຫນີ້;

6. ພະນັກງານວິຊາການຂອງອົງການການເງິນ.

**ມາດຕາ 16. ການຄວບຄຸມຊັບສິນ**

ພາຍຫລັງທີ່ສານໄດ້ຕົກລົງໃຫ້ມີການຄວບຄຸມຊັບສິນຂອງວິສາຫະກົດລູກຫນີ້ ທີ່ຖືກຟ້ອງວິສາຫະກົດ ດັ່ງກ່າວຍັງໃຫ້ສືບຕໍ່ດຳເນີນກິດຈະການ ແຕ່ຕ້ອງຢູ່ພາຍໃຕ້ການຕິດຕາມກວດກາຂອງສານ ແລະຄະນະຄວບຄຸມຊັບສິນ, ຫ້າມຊຸກເຊື່ອງ ຫລືເຄື່ອນຍ້າຍຊັບສິນ, ຫ້າມຂາຍ ຫລືໂອນຊັບສິນໄປທາງອື່ນ. ບັນດາ ຜູ້ປະກອບທຶນຂອງວິສາຫະກົດທີ່ຖືກຟ້ອງນັ້ນຕ້ອງໄດ້ຖອກຮຸ້ນທີ່ຄ້າງຖອກທັງຫມົດ ພາຍໃນກຳນົດ 15 ວັນ ນັບແຕ່ວັນໄດ້ຮັບແຈ້ງການກ່ຽວກັບ ການຄວບຄຸມຊັບສິນຂອງສານເປັນຕົ້ນໄປ.

**ມາດຕາ 17. ຊັບສິນທີ່ຖືກຄວບຄຸມເພື່ອໃຊ້ຫນີ້**

ຊັບສິນຂອງວິສາຫະກົດ ທີ່ຖືກຄວບຄຸມເພື່ອໃຊ້ຫນີ້ລວມມີຊັບສິນທັງຫມົດ ທີ່ເປັນກຳມະສິດຂອງວິສາຫະກົດ ຫລື ຂຶ້ນກັບການຄຸ້ມຄອງຂອງວິສາຫະກົດ ຊຶ່ງລວມມີ:

1. ຊັບສິນຄົງທີ່ ແລະ ເຄື່ອນທີ່ຂອງວິສາຫະກົດ ລວມທັງຊັບສິນທີ່ໃຫ້ເຊົ່າ ແລະ ໃຫ້ກູ້ຢືມ;

2. ເງິນສົດ ແລະ ຊັບສິນປະກອບທຶນ;

3. ຫນີ້ຕ້ອງຮັບຂອງວິສາຫະກົດ.

ສຳຫລັບວິສາຫະກົດສ່ວນບຸກຄົນ ຫລືບໍລິສັດຮຸ້ນສ່ວນທີ່ຖືກພິຈາລະນາຕັດສິນໃຫ້ລົ້ມລະລາຍນັ້ນ ການຄວບຄຸມຊັບສິນເພື່ອໃຊ້ຫນີ້ ຈະຖືກຍົກເວັ້ນເຄື່ອງໃຊ້ສອຍສ່ວນຕົວ ແລະ ອຸປະກອນການຜະລິດທີ່ຈຳເປັນ ແກ່ການປະກອບອາຊີບຂອງລູກຫນີ້ ຊຶ່ງມີມູນຄ່າລວມທັງຫມົດບໍ່ເກີນສອງແສນກີບ.

**ມາດຕາ 18. ສິດ ແລະ ຫນ້າທີ່ຂອງຄະນະຄວບຄຸມຊັບສິນ**

ຄະນະຄວບຄຸມຊັບສິນ ມີສິດ ແລະ ຫນ້າທີ່ດັ່ງນີ້:

1. ເຮັດບັນຊີຈຳນວນຊັບສິນທັງຫມົດຂອງວິສາຫະກິດລູກຫນີ້;
2. ກວດກາ ແລະຄວບຄຸມຊັບສິນຂອງວິສາຫະກິດລູກຫນີ້. ໃນກໍລະນີຈຳເປັນ ກໍ່ມີສິດສະເໜີໃຫ້ສານຕົກລົງນຳໃຊ້ ມາດຕະການອັນຈຳເປັນ ແລະຮີບດ່ວນຊົ່ວຄາວ ເພື່ອປົກປັກຮັກສາຊັບສິນຂອງວິສາຫະກິດລູກຫນີ້;
3. ເຮັດບັນຊີລາຍຊື່ເຈົ້າຫນີ້ ແລະຈຳນວນຫນີ້ທີ່ຕ້ອງສົ່ງໃຫ້ເຈົ້າຫນີ້;
4. ປະກາດແຈ້ງການ ກ່ຽວກັບການຄວບຄຸມຊັບສິນຂອງວິສາຫະກິດລູກຫນີ້ ໃຫ້ມວນຊົນຊາບພ້ອມທັງ ກຳນົດວັນ ເວລາ ໃຫ້ເຈົ້າຫນີ້ ອ້າງສິດທວງຫນີ້.

ຄະນະຄວບຄຸມຊັບສິນ ມີຫນ້າທີ່ຮັບຜິດຊອບ ຕໍ່ສານ ກ່ຽວກັບການປະຕິບັດຫນ້າທີ່ຂອງຕົນ.

ການໃຊ້ຈ່າຍທີ່ຈຳເປັນໃນການເຄື່ອນໄຫວຄວບຄຸມຊັບສິນເປັນພາລະຂອງວິສາຫະກິດ ລູກຫນີ້.

**ມາດຕາ 19. ກອງປະຊຸມເຈົ້າຫນີ້**

ຜູ້ເຂົ້າຮ່ວມກອງປະຊຸມເຈົ້າຫນີ້ ປະກອບດ້ວຍ:

1. ເຈົ້າຫນີ້ທີ່ມີຢູ່ໃນບັນຊີລາຍຊື່ ຫລືຜູ້ຕາງຫນ້າເຈົ້າຫນີ້;
2. ຜູ້ຕາງຫນ້າຂອງວິສາຫະກິດລູກຫນີ້;
3. ຕົວແທນຂອງອົງການຈັດຕັ້ງກຳມະບານແຂວງ ຫລືກຳແພງນະຄອນ;
4. ຕົວແທນກຳມະກອນຂອງວິສາຫະກິດລູກຫນີ້.

**ມາດຕາ 20. ການຮຽກໂຮມກອງປະຊຸມເຈົ້າຫນີ້**

ກອງປະຊຸມເຈົ້າຫນີ້ ຮຽກໂຮມໂດຍຄະນະຄວບຄຸມຊັບສິນ ຫລື ຕາມການສະເໜີຂອງເຈົ້າຫນີ້ ຊຶ່ງຕາງຫນ້າໃຫ້ 1/4 ຂອງຈຳນວນຫນີ້ທັງຫມົດ.

ຫມາຍນັດ ພ້ອມດ້ວຍລາຍການຂອງກອງປະຊຸມ ຕ້ອງໄດ້ສົ່ງໃຫ້ຜູ້ທີ່ຈະເຂົ້າຮ່ວມກອງປະຊຸມ ຢ່າງ ຊ້າສາມວັນ ກ່ອນວັນເປີດປະຊຸມ.

ກອງປະຊຸມເຈົ້າຫນີ້ ຈະເປີດຂຶ້ນໄດ້ກໍ່ຕໍ່ເມື່ອມີເຈົ້າຫນີ້ເຂົ້າຮ່ວມກອງປະຊຸມ ຫລາຍກ່ວາເຄິ່ງໜຶ່ງຊຶ່ງຕາງຫນ້າໃຫ້ຢ່າງຫນ້ອຍ 2/3 ຂອງຈຳນວນຫນີ້ທັງຫມົດ.

**ມາດຕາ 21. ສິດ ແລະຫນ້າທີ່ຂອງກອງປະຊຸມເຈົ້າຫນີ້**

ກອງປະຊຸມເຈົ້າຫນີ້ ມີສິດແລະຫນ້າທີ່ດັ່ງນີ້:

1. ພິຈາລະນາຜ່ານແຜນການພື້ນຟູວິສາຫະກິດຄືນໃໝ່ ແລະການຈັດຕັ້ງດຳເນີນທຸລະກິດ;
2. ຄົ້ນຄ້ວາແລະນຳສະເໜີ ຄຳຄິດຄຳເຫັນຕໍ່ສານກ່ຽວກັບການແບ່ງປັນຊັບສິນ ຂອງວິສາຫະກິດ ໃນກໍລະນີທີ່ແຜນການພື້ນຟູວິສາຫະກິດຫາກບໍ່ໄດ້ຮັບການເຫັນດີ.



**ມາດຕາ 22. ການໂຈະກອງປະຊຸມເຈົ້າໜີ້**

ກອງປະຊຸມເຈົ້າໜີ້ຈະຖືກໂຈະໃນກໍລະນີດັ່ງນີ້:

1. ເຈົ້າໜີ້ ທີ່ເຂົ້າຮ່ວມກອງປະຊຸມ ຫາກບໍ່ກາຍເຄິ່ງໜຶ່ງຂອງຈຳນວນເຈົ້າໜີ້ທັງໝົດ ແລະ ບໍ່ໄດ້ຕາງໜ້າໃຫ້ 2/3 ຂອງຈຳນວນໜີ້ທັງໝົດ;
2. ສຽງສ່ວນຫລາຍຂອງເຈົ້າໜີ້ ຊຶ່ງຕາງໜ້າໃຫ້ຢ່າງໜ້ອຍ 2/3 ຂອງຈຳນວນໜີ້ຂອງເຈົ້າ ໜີ້ ທີ່ເຂົ້າຮ່ວມກອງປະຊຸມ ໄດ້ລົງມະຕິໃຫ້ໂຈະກອງປະຊຸມ.

**ມາດຕາ 23. ພັນທະຂອງວິສາຫະກິດລູກໜີ້ຕໍ່ກອງປະຊຸມເຈົ້າໜີ້**

ໃນກອງປະຊຸມເຈົ້າໜີ້, ເຈົ້າຂອງວິສາຫະກິດ ຫລືຜູ້ຕາງໜ້າຂອງວິສາຫະກິດມີໜ້າທີ່ອະທິບາຍ ແຜນການໄກ່ເກີ້ຍ ແລະວິທີການຕ່າງໆ ໃນການຈັດຕັ້ງ ແລະເຄື່ອນໄຫວທຸລະກິດຄືນໃໝ່ຂອງວິສາຫະກິດ, ໃຫ້ຄຳກະຈ່າງແຈ້ງຕໍ່ບັນຫາຕ່າງໆ ທີ່ໄດ້ຍົກຂຶ້ນໃນກອງປະຊຸມເຈົ້າໜີ້. ໃນກໍລະນີເຈົ້າຂອງວິສາຫະກິດ ຫລື ຜູ້ຕາງໜ້າຂອງວິສາຫະກິດຫາກບໍ່ສາມາດເຂົ້າຮ່ວມກອງປະຊຸມ ໂດຍມີເຫດຜົນນັ້ນກໍຕ້ອງມອບສິດ ໃຫ້ຜູ້ໃດຜູ້ໜຶ່ງເຂົ້າຮ່ວມກອງປະຊຸມແທນຜູ້ທີ່ໄດ້ຮັບມອບສິດໃຫ້ເຂົ້າຮ່ວມກອງປະຊຸມແທນນັ້ນກໍມີສິດ ແລະ ໜ້າທີ່ຄືກັນກັບເຈົ້າຂອງຫລືຜູ້ຕາງໜ້າຂອງວິສາຫະກິດ. ໃນກໍລະນີທີ່ເຈົ້າຂອງວິສາຫະກິດສ່ວນບຸກຄົນຫາກເສັງຊີວິດຜູ້ສືບທອດເຈົ້າຂອງວິສາຫະກິດນັ້ນເປັນຜູ້ເຂົ້າຮ່ວມກອງປະຊຸມແທນ.

**ມາດຕາ 24. ຮູບການຕົກລົງຂອງກອງປະຊຸມເຈົ້າໜີ້**

ກອງປະຊຸມເຈົ້າໜີ້ ຈະຕົກລົງສະເໜີໃຫ້ສານພິຈາລະນາໜຶ່ງໃນສາມຮູບການດັ່ງຕໍ່ໄປນີ້ :

1. ການຟື້ນຟູວິສາຫະກິດຄືນໃໝ່;
2. ການຂາຍກິດຈະການ;
3. ການລົ້ມລະລາຍແລະການຊຳລະສະສາງ.

**ມາດຕາ 25. ມະຕິຂອງກອງປະຊຸມເຈົ້າໜີ້**

ມະຕິຂອງກອງປະຊຸມເຈົ້າໜີ້ ຈະມີຜົນສັກສິດໄດ້ກໍຕໍ່ເມື່ອໄດ້ຮັບຄະແນນສຽງ ຂອງເຈົ້າໜີ້ຊຶ່ງຕາງໜ້າໃຫ້ຢ່າງໜ້ອຍ 2/3 ຂອງຈຳນວນໜີ້ທັງໝົດ.

**ຫມວດທີ 4**

**ການຟື້ນຟູວິສາຫະກິດຄືນໃໝ່**

**ມາດຕາ 26. ພັນທະຂອງເຈົ້າຂອງ ຫລືຜູ້ຕາງໜ້າວິສາຫະກິດ**

ເຈົ້າຂອງ ຫລືຜູ້ຕາງໜ້າຂອງວິສາຫະກິດເປັນຜູ້ຮັບຜິດຊອບ ໃນການຈັດຕັ້ງປະຕິບັດແຜນການ

ພື້ນຟູວິສາຫະກິດຄືນໃໝ່ຕາມທີ່ສາມໄດ້ຕົກລົງ.

**ມາດຕາ 27. ສິດ ແລະ ຫນ້າທີ່ຂອງເຈາໜີ້**

ເຈາໜີ້ມີສິດ ແລະ ຫນ້າທີ່ ປະຕິບັດຕາມຄຳຕັດສິນຂອງສານ ແລະ ຕິດຕາມການປະຕິບັດ ແຜນການພື້ນຟູ ວິສາຫະກິດຄືນໃໝ່ ຂອງວິສາຫະກິດລູກໜີ້.

**ມາດຕາ 28. ການໂອນຊັບສິນ**

ຊັບສິນທີ່ຈຳເປັນ ສຳລັບການສືບຕໍ່ການດຳເນີນທຸລະກິດ ຂອງວິສາຫະກິດລູກໜີ້ນັ້ນ ຫ້າມ ຂາຍ, ຫ້າມໂອນ ຖ້າຫາກບໍ່ໄດ້ຮັບອະນຸຍາດຈາກສານ.

**ມາດຕາ 29. ການປ່ຽນແປງກົດລະບຽບຂອງວິສາຫະກິດ**

ກົດລະບຽບຂອງວິສາຫະກິດ ທີ່ຢູ່ໃນສະພາບພື້ນຟູນັ້ນອາດຈະໄດ້ຮັບການ ປັບປຸງຄືນໃໝ່ ເພື່ອ ໃຫ້ສອດຄ່ອງ ກັບແຜນການພື້ນຟູດັ່ງກ່າວ.

**ມາດຕາ 30. ການເພີ່ມທຶນ**

ເພື່ອໃຫ້ສາມາດສືບຕໍ່ດຳເນີນທຸລະກິດ ຕາມແຜນການພື້ນຟູໄດ້ ວິສາຫະກິດອາດມີຄວາມຈຳ ເປັນ ຕ້ອງໄດ້ເພີ່ມທຶນ.

ການເພີ່ມທຶນອາດຈະດຳເນີນດ້ວຍຮູບການດັ່ງຕໍ່ໄປນີ້ :

1. ການເພີ່ມມູນຄ່າຂອງຮຸ້ນ;
2. ການຫັນເອົາເຈົ້າໜີ້ມາເປັນຜູ້ປະກອບທຶນ;
3. ການເພີ່ມຈຳນວນຮຸ້ນ;
4. ການກູ້ຢືມ.

**ມາດຕາ 31. ກຳນົດເວລາພື້ນຟູ**

ກຳນົດເວລາພື້ນຟູວິສາຫະກິດຄືນໃໝ່ ບໍ່ໃຫ້ເກີນ 2 ປີ ນັບແຕ່ມີທີ່ສາມໄດ້ຕົກລົງແຜນການ ພື້ນຟູເປັນຕົ້ນໄປ.

ໃນໄລຍະເວລາດຳເນີນການພື້ນຟູ ວິສາຫະກິດຕ້ອງໄດ້ໃຊ້ແທນໜີ້ສິນ ຕາມແຜນການພື້ນຟູ ນັ້ນ.

**ມາດຕາ 32. ຄຳຕັດສິນຂອງສານ**

ຜ່ານໄລຍະການພື້ນຟູ ຖ້າວ່າວິສາຫະກິດຫາກສາມາດເຄື່ອນໄຫວທຸລະກິດຂອງຕົນຢ່າງມີປະ ສິດທິຜົນ ສານຈະຕັດສິນໃຫ້ດຳເນີນກິດຈະການຕໍ່ໄປ, ຖ້າວ່າວິສາຫະກິດ ຫາກບໍ່ສາມາດພື້ນຕົວໄດ້

ສານກໍຈະຕັດສິນໃຫ້ວິສາຫະກິດນັ້ນລົ້ມລະລາຍ.

ໃນໄລຍະດຳເນີນການຟື້ນຟູວິສາຫະກິດຄືນໃໝ່ຢູ່ນັ້ນ ສານສາມາດຕັດສິນໃຫ້ວິສາຫະກິດລົ້ມລະລາຍເວລາໃດກໍໄດ້ ຖ້າຫາກເຫັນວ່າວິສາຫະກິດນັ້ນ ຈະບໍ່ສາມາດຟື້ນຕົວໄດ້.

## ຫມວດທີ 5

### ການຂາຍກິດຈະການ

#### ມາດຕາ 33. ການຂາຍກິດຈະການ

ນັບແຕ່ມີທີ່ສານໄດ້ຕົກລົງ ໃຫ້ຄວບຄຸມຊັບສິນຂອງວິສາຫະກິດລູກໜີ້ເປັນຕົ້ນໄປ ບຸກຄົນ ຫລື ນິຕິບຸກຄົນ ສາມາດສະເໜີຂໍຊື້ກິດຈະການຂອງວິສາຫະກິດທັງໝົດ ຫລື ສ່ວນໃດສ່ວນໜຶ່ງກໍໄດ້.

ໃນກໍລະນີຂໍຊື້ກິດຈະການສ່ວນໃດສ່ວນໜຶ່ງນັ້ນ ສານຕ້ອງໄດ້ກຳນົດຢ່າງຈະແຈ້ງຊັບສິນທີ່ຈະຕົກລົງ ໃຫ້ຊື້ຂາຍໄດ້.

#### ມາດຕາ 34. ເງື່ອນໄຂຂອງຜູ້ຊື້

ສານຕ້ອງໄດ້ຄົ້ນຄ້ວາເລືອກເຟັ້ນເອົາ ຜູ້ທີ່ສາມາດຊຳລະຄ່າຊື້ກິດຈະການ ຕາມກຳນົດເວລາທີ່ສານໄດ້ວາງໄວ້. ຜູ້ຊື້ກິດຈະການສາມາດຂາຍ ຫລື ໂອນຊັບສິນຂອງວິສາຫະກິດໃຫ້ຄົນອື່ນໄດ້ກໍຕໍ່ເມື່ອຫາກໄດ້ ຊຳລະຄ່າຊື້ກິດຈະການນັ້ນໝົດແລ້ວ.

## ຫມວດທີ 6

### ການລົ້ມລະລາຍ ແລະການຊຳລະສະສາງ

#### ມາດຕາ 35. ການຕັດສິນໃຫ້ວິສາຫະກິດລົ້ມລະລາຍ

ສານຈະຕັດສິນໃຫ້ວິສາຫະກິດລົ້ມລະລາຍໄດ້ ຖ້າຫາກເກີດມີກໍລະນີໃດກໍລະນີໜຶ່ງດັ່ງຕໍ່ໄປນີ້:

1. ເຈົ້າຂອງ ຫລື ຜູ້ຕາງໜ້າຂອງວິສາຫະກິດ ບໍ່ມີແຜນການຟື້ນຟູວິສາຫະກິດຄືນໃໝ່;
2. ເຈົ້າຂອງ ຫລື ຜູ້ຕາງໜ້າວິສາຫະກິດ ບໍ່ສາມາດປະຕິບັດໄດ້ຕາມທີ່ໄດ້ກຳນົດໄວ້ໃນ ມາດຕາ 23 ຂອງກົດໝາຍສະບັບນີ້;
3. ກອງປະຊຸມເຈົ້າໜີ້ບໍ່ຮັບເອົາແຜນການຟື້ນຟູວິສາຫະກິດຄືນໃໝ່;
4. ສິ້ນສຸດກຳນົດເວລາການຟື້ນຟູວິສາຫະກິດຄືນໃໝ່ ແຕ່ການດຳເນີນທຸລະກິດຂອງວິສາຫະກິດ ກໍຍັງບໍ່ມີຜົນກຳໄລ ແລະເຈົ້າໜີ້ກໍຮຽກຮ້ອງໃຫ້ພິຈາລະນາການລົ້ມລະລາຍ;
5. ວິສາຫະກິດໄດ້ລ່ວງລະເມີດຂໍ້ຕົກລົງຂອງສານຢ່າງຮ້າຍແຮງ ໃນໄລຍະດຳເນີນການຟື້ນຟູ ວິ

ສາທະກິດຄືນໃໝ່;

6. ເຈົ້າຂອງວິສາຫະກິດໄດ້ໂຕນໜີ ຫລືເສັຽຊີວິດ ແລະຜູ້ສືບທອດໄດ້ປະຕິເສດການສືບທອດ ຫລືວ່າບໍ່ມີຜູ້ສືບທອດໃນໄລຍະເວລາທີ່ພວມພິຈາລະນາຕັດສິນການລົ້ມລະລາຍຂອງວິສາຫະກິດ.

**ມາດຕາ 36. ຄຳຕັດສິນຂອງສານ**

ຄຳຕັດສິນຂອງສານ ໃຫ້ວິສາຫະກິດລົ້ມລະລາຍ ປະກອບດ້ວຍເນື້ອໃນສຳຄັນທີ່ຈຳເປັນດັ່ງລຸ່ມ ນີ້:

1. ຊື່ຂອງສານ, ຊື່ ແລະ ນາມສະກຸນຂອງຜູ້ພິພາກສາ ທີ່ພິຈາລະນາຕັດສິນການລົ້ມລະລາຍ ຂອງ ວິສາຫະກິດ;
2. ວັນທີ ແລະ ເລກທີ ຂອງຄຳຮ້ອງຟ້ອງໃຫ້ພິຈາລະນາຕັດສິນການລົ້ມລະລາຍ ຂອງວິສາຫະ ກິດ;
3. ຊື່ ແລະ ເລກທະບຽນ ຂອງວິສາຫະກິດທີ່ຖືກຕັດສິນໃຫ້ລົ້ມລະລາຍ;
4. ວັນທີ່ຕັດສິນການລົ້ມລະລາຍຂອງວິສາຫະກິດ;
5. ເຫດຜົນການຕັດສິນການລົ້ມລະລາຍຂອງວິສາຫະກິດ;
6. ແຜນການແບ່ງປັນຊັບສິນຂອງວິສາຫະກິດ.

**ມາດຕາ 37. ການອຸທອນຄຳຕັດສິນຂອງສານ**

ເຈົ້າໜີ້, ເຈົ້າຂອງວິສາຫະກິດ ຫລື ຜູ້ຕາງໜ້າມີສິດອຸທອນຄຳຕັດສິນຂອງສານ ກ່ຽວກັບ ການ ລົ້ມລະລາຍຂອງວິສາຫະກິດ ພາຍໃນກຳນົດ 15 ວັນ ນັບແຕ່ມື້ທີ່ໄດ້ຮັບຊາບຄຳຕັດສິນນັ້ນເປັນ ຕົ້ນໄປ.

**ມາດຕາ 38. ການແຕ່ງຕັ້ງຄະນະຊຳລະສະສາງ**

ສານເປັນຜູ້ຕົກລົງສ້າງຕັ້ງຄະນະຊຳລະສະສາງຊຶ່ງປະກອບດ້ວຍ :

1. ພະນັກງານປະຕິບັດຄຳຕັດສິນຂອງສານເປັນຫົວໜ້າ;
2. ຜູ້ຕາງໜ້າອົງການ ການເງິນ;
3. ຜູ້ຕາງໜ້າທະນາຄານຂັ້ນແຂວງ ຫລືກຳແພງນະຄອນ;
4. ຕົວແທນເຈົ້າໜີ້;
5. ຕົວແທນກຳມະບານ ແຂວງ ຫລືກຳແພງນະຄອນ;
6. ຕົວແທນກຳມະກອນຂອງວິສາຫະກິດລູກໜີ້;
7. ຜູ້ຕາງໜ້າວິສາຫະກິດລູກໜີ້.

**ມາດຕາ 39. ສິດ ແລະ ຫນ້າທີ່ຂອງຄະນະຊຳລະສະສາງ**

ຄະນະຊຳລະສະສາງມີສິດ ແລະໜ້າທີ່ດັ່ງຕໍ່ໄປນີ້:

1. ກວດກາຊັບສິນ ແລະໜີ້ສິນຂອງວິສາຫະກິດ;
2. ຮັບເອົາການມອບຊັບສິນ,ເອກະສານທີ່ກ່ຽວຂ້ອງອື່ນໆຈາກຄະນະຄວບຄຸມຊັບສິນ;
3. ລົບລ້າງສັນຍາຂອງວິສາຫະກິດທີ່ເຮັດຂຶ້ນ ໂດຍບໍ່ຖືກຕ້ອງ;
4. ຮີບໂຮມຊັບສິນຂອງວິສາຫະກິດ;
5. ປະມູນຂາຍຊັບສິນຂອງວິສາຫະກິດ;
6. ແບ່ງປັນຊັບສິນໃຫ້ເຈົ້າໜີ້;
7. ແບ່ງປັນສ່ວນທີ່ເຫລືອຈາກການໃຊ້ໜີ້ສິນແລ້ວນັ້ນໃຫ້ເຈົ້າຂອງ

ຫລື

ໃຫ້ຜູ້ປະກອບທຶນຂອງວິ ສາຫະກິດ.

ການໃຊ້ຈ່າຍທີ່ຈຳເປັນໃນການເຄື່ອນໄຫວຊຳລະສະສາງນັ້ນເປັນພາລະຂອງວິສາຫະກິດລູກໜີ້.

**ມາດຕາ 40. ການລົບລ້າງສັນຍາ ຫລືເອກະສານທີ່ບໍ່ຖືກຕ້ອງ**

ເພື່ອຮີບໂຮມເອົາຊັບສິນຂອງວິສາຫະກິດ ມາໃຊ້ແທນໜີ້ສິນໄດ້ຢ່າງມີປະສິດທິຜົນນັ້ນ ຄະນະຊຳລະສະສາງມີສິດ ແລະ ໜ້າທີ່ກວດກາ,ລົບລ້າງສັນຍາ ຫລືເອກະສານອື່ນໆ ທີ່ວິສາຫະກິດໄດ້ເຮັດຂຶ້ນໂດຍ ບໍ່ຖືກຕ້ອງ ກ່ອນການຕົກລົງຂອງສານໃຫ້ມີການຄວບຄຸມຊັບສິນຂອງວິສາຫະກິດລູກໜີ້ເຊັ່ນ:

1. ການຂາຍຊັບສິນຫລຸດລາຄາ;
2. ການຄັບປະກັນໜີ້ເກົ່າ;
3. ການເຊັນສັນຍາ ຫລືການໂອນຊັບສິນໃຫ້ພີ່ນ້ອງ,ຫມູ່ເພື່ອນ ຫລື ການເອົາຊັບສິນຂອງວິສາຫະກິດໃຫ້ຜູ້ອື່ນນຳໃຊ້.

**ມາດຕາ 41. ການຮີບໂຮມຊັບສິນຂອງວິສາຫະກິດລູກໜີ້**

ຄະນະຊຳລະສະສາງຕ້ອງດຳເນີນການຮີບໂຮມຊັບສິນທັງໝົດຂອງວິສາຫະກິດລູກໜີ້ດັ່ງນີ້:

1. ຊັບສິນຂອງວິສາຫະກິດເຊັ່ນ: ທີ່ດິນ,ເຮືອນ, ສາງ, ໂຮງງານ, ພາຫະນະອຸປະກອນການຜະລິດ ແລະ ສິນຄ້າໃນສາງເປັນຕົ້ນ;
  2. ໜີ້ທີ່ຕ້ອງຮັບຂອງວິສາຫະກິດທັງໝົດ;
- ພາຍຫລັງທີ່ໄດ້ຮີບໂຮມຊັບສິນແລ້ວ ຄະນະຊຳລະສະສາງມີສິດ ແລະໜ້າທີ່ປະມູນຂາຍຊັບສິນດັ່ງກ່າວ.

**ມາດຕາ 42. ພັນທະຂອງລູກໜີ້**

ພາຍຫລັງທີ່ສານໄດ້ຕັດສິນ ໃຫ້ວິສາຫະກິດລູກໜີ້ລົ້ມລະລາຍແລ້ວວິສາຫະກິດລູກໜີ້ມີພັນ

ທະຮ່ວມມື ກັບຄະນະຊຳລະສະສາງ ໃນການຈັດຕັ້ງປະຕິບັດຄຳຕັດສິນຂອງສານ.

ລູກໜີ້ຈະອອກນອກເຂດອຳນາດສານ ຫລື ອອກນອກປະເທດ ໄດ້ກໍຕໍ່ເມື່ອລູກໜີ້ຫາກມີ ຄວາມຈຳເປັນແທ້, ມີການຄ້າປະກັນຢ່າງເໝາະສົມ ແລະໄດ້ຮັບອະນຸຍາດຈາກສານທີ່ໄດ້ຕັດສິນການ ລົ້ມລະລາຍຂອງວິສາຫະກິດນັ້ນ.

ໃນກໍລະນີທີ່ສານຫາກໄດ້ຮັບລາຍງານ ແລະເຫັນວ່າລູກໜີ້ ມີພຶດຕິກຳຈະລົບໜີອອກນອກ ເຂດອຳນາດຂອງສານ ຫລື ອອກນອກປະເທດ ສານມີສິດອອກຄຳສັ່ງກັກຕົວໄດ້.

#### ມາດຕາ 43. ປະກາດການລົ້ມລະລາຍ

ພາຍໃນກຳນົດ 10 ວັນ ນັບແຕ່ມີຄຳຕັດສິນຂອງສານ ກ່ຽວກັບການລົ້ມລະລາຍຂອງວິສາຫະ ກິດ ໃຊ້ໄດ້ຢ່າງເດັດຂາດແລ້ວ ຜູ້ພິພາກສາຕ້ອງໄດ້ອອກປະກາດທາງສື່ສານມວນຊົນ ສາມມື້ຕິດຕໍ່ກັນ ກ່ຽວ ກັບການລົ້ມລະລາຍຂອງວິສາຫະກິດ ພ້ອມກັນນັ້ນກໍຕ້ອງສົ່ງສຳເນົາຄຳຕັດສິນການລົ້ມລະລາຍ ຂອງວິສາ ຫະກິດນັ້ນໄປໃຫ້:

1. ຫ້ອງການປະຕິບັດຄຳຕັດສິນຂອງສານ;
2. ເຈົ້າໜີ້ ແລະ ເຈົ້າຂອງວິສາຫະກິດທີ່ຖືກຕັດສິນໃຫ້ລົ້ມລະລາຍ;
3. ອົງການ ການເງິນ ;
4. ອົງການກຳມະບານ;
5. ອົງການທີ່ຂຶ້ນນທະບຽນສ້າງຕັ້ງວິສາຫະກິດ;
6. ອົງການທະນາຄານ;
7. ສະພາການຄ້າ ແລະອຸດສາຫະກຳ;
8. ອົງການຕຳຫລວດເສດຖະກິດ.

#### ມາດຕາ 44. ການແບ່ງປັນຊັບສິນໃຫ້ເຈົ້າໜີ້

ເມື່ອຄະນະຊຳລະສະສາງ ຮີບໂຮມຊັບສິນ, ໜີ້ຕ້ອງຮັບຂອງວິສາຫະກິດໄດ້ແລ້ວ ກໍຈະດຳເນີນ ການແບ່ງປັນຊັບສິນນັ້ນໃຫ້ແກ່ເຈົ້າໜີ້ໂດຍປະຕິບັດຕາມລຳດັບບູລິມະສິດດັ່ງຕໍ່ໄປນີ້:

1. ຄ່າແຮງງານຂອງກຳມະກອນ;
2. ໜີ້ສິນຕໍ່ລັດ;
3. ໜີ້ສິນທີ່ມີການຄ້າປະກັນ;
4. ໜີ້ສິນທີ່ບໍ່ມີການຄ້າປະກັນ.

ການໃຊ້ແທນໜີ້ສິນດັ່ງກ່າວ ແມ່ນໃຫ້ໃຊ້ແທນໜີ້ສິນ ທີ່ໄດ້ຮັບບູລິມະສິດກ່ອນໃຫ້ຄົບຖ້ວນ ແລ້ວເຫລືອເທົ່າໃດ ຈຶ່ງໃຊ້ແທນໜີ້ສິນລຳດັບຕໍ່ໄປ.

ສຳລັບໜີ້ສິນທີ່ຢູ່ໃນລຳດັບດຽວກັນນັ້ນ ຖ້າຊັບສິນເພື່ອໃຊ້ແທນໜີ້ສິນຫາກບໍ່ພຽງພໍ ໃຫ້ໃຊ້ ແທນຕາມສ່ວນຮ້ອຍຂອງມູນຄ່າແຕ່ລະໜີ້ສິນ.

**ມາດຕາ 45. ການແບ່ງປັນຊັບສິນທີ່ເຫລືອ**

ພາຍຫລັງການແບ່ງປັນຊັບສິນຂອງວິສາຫະກິດໃຫ້ເຈົ້າໜີ້ຄົບຖ້ວນແລ້ວ ຖ້າວ່າຊັບສິນນັ້ນ ຫາກຍັງເຫລືອຢູ່ ກໍໃຫ້ແບ່ງປັນແກ່ຜູ້ປະກອບທຶນຕາມວິທີແບ່ງປັນຜົນກຳໄລ ຫລືແບ່ງປັນໃຫ້ເຈົ້າຂອງວິສາຫະກິດ.

**ມາດຕາ 46. ການກວດກາການຊຳລະສະສາງ**

ນັບແຕ່ມີໄດ້ເລີ່ມຕົ້ນເຄື່ອນໄຫວວຽກງານຂອງຕົນຄະນະຊຳລະສະສາງ ຕ້ອງໄດ້ລາຍງານຢ່າງເປັນປົກກະຕິຕໍ່ສານ ທີ່ໄດ້ແຕ່ງຕັ້ງຕົນນັ້ນ, ລາຍງານໃຫ້ເຈົ້າໜີ້ ແລະ ເຈົ້າຂອງ ວິສາຫະກິດຊາບນຳ.

ເຈົ້າໜີ້ ແລະ ເຈົ້າຂອງວິສາຫະກິດ ມີສິດທັງ ຫລືຮ້ອງຟ້ອງຕໍ່ສານ ກ່ຽວກັບການກະທຳທີ່ບໍ່ຖືກຕ້ອງ ຂອງຄະນະຊຳລະສະສາງ.

**ຫມວດທີ 7**

**ມາດຕະການຕໍ່ຜູ້ກະທຳຜິດ**

**ມາດຕາ 47. ການກະທຳຜິດກ່ອນການຄວບຄຸມຊັບສິນ**

ຖ້າຄະນະຄວບຄຸມຊັບສິນຫາກກວດກາເຫັນວ່າກ່ອນການຮ້ອງຟ້ອງໃຫ້ສານພິຈາລະນາຕັດສິນການ ລົ້ມລະລາຍຂອງວິສາຫະກິດ ຄະນະອຳນວຍການຂອງວິສາຫະກິດໄດ້ເຊື່ອງອຳເອກະສານບັນຊີຂອງວິສາຫະກິດ, ເຊື່ອງອຳຊັບສິນ, ຍົກຍ້າຍ, ໂອນຊັບສິນ ຫລືເພີ່ມໜີ້ສິນໂດຍບໍ່ຖືກຕ້ອງ, ເຮັດສັນຍາຄຳປະກັນໃຫ້ໜີ້ສິນທີ່ບໍ່ມີການຄຳປະກັນ, ລົບລ້າງຫລືຫລຸດຜ່ອນສິດທາງໜີ້ຕ້ອງຮັບຂອງວິສາຫະກິດ ຄະນະອຳນວຍການຂອງວິສາຫະກິດດັ່ງກ່າວ ຈະຖືກດຳເນີນຄະດີຕາມກົດຫມາຍ.

**ມາດຕາ 48. ການກະທຳຜິດໃນໄລຍະຄວບຄຸມຊັບສິນ**

ເມື່ອສານໄດ້ຕົກລົງໃຫ້ມີການຄວບຄຸມຊັບສິນຂອງວິສາຫະກິດລູກໜີ້ແລ້ວ ຖ້າວ່າຄະນະຮັບຜິດຊອບ ວິສາຫະກິດນັ້ນຫາກຍັງຮັບສິນເຊື່ອໂດຍບໍ່ໄດ້ແຈ້ງໃຫ້ເຈົ້າໜີ້ຊາບ ວ່າຕົນເອງໄດ້ຖືກຄວບຄຸມຊັບສິນ ຫລື ຖືກຟ້ອງໃຫ້ລົ້ມລະລາຍ ແລະຫາກຍັງດຳເນີນທຸລະກິດຢູ່ ໂດຍອອກຊື່ອື່ນ ຫລືເອົາຊື່ຜູ້ອື່ນມາບັງຫນ້າ ຈະຖືກດຳເນີນຄະດີຕາມກົດຫມາຍ.

**ມາດຕາ 49. ການຫ້າມດຳລົງຕຳແໜ່ງ**

ປະທານ, ສະມາຊິກຂອງສະພາບໍລິຫານ ຫລືຄະນະອຳນວຍການຂອງວິສາຫະກິດທີ່ຖືກຕັດສິນໃຫ້ ລົ້ມລະລາຍບໍ່ມີສິດດຳລົງຕຳແໜ່ງເປັນປະທານ, ເປັນສະມາຊິກຂອງສະພາບໍລິຫານ ຫລື ຄະນະອຳນວຍ ການຂອງວິສາຫະກິດອື່ນອີກ ບໍ່ວ່າຈະແມ່ນວິສາຫະກິດໃດກໍຕາມ ພາຍໃນກຳນົດສາມປີນັບແຕ່ມີທີ່ສານ ໄດ້ຕັດສິນໃຫ້ວິສາຫະກິດລົ້ມລະລາຍເປັນຕົ້ນໄປ ຍົກເວັ້ນສະມາຊິກສະພາບໍລິຫານຂອງ

ລັດວິສາຫະກິດ ແລະ ວິສາຫະກິດທີ່ຮ້ອງຂໍໃຫ້ສານພິຈາລະນາຕັດສິນການລົ້ມລະລາຍຂອງວິສາຫະກິດຕົນດ້ວຍຄວາມສະຫມັກໃຈ ແລະສາມາດໃຊ້ແທນໜີ້ສິນໄດ້ຢ່າງຄົບຖ້ວນ.

**ມາດຕາ 50. ມາດຕະການຕໍ່ຄະນະຄວບຄຸມ ແລະຄະນະຊຳລະສະສາງ**

ຄະນະຄວບຄຸມ ຫລືຄະນະຊຳລະສະສາງ ຫາກໄດ້ກະທຳຜິດ ໃນໄລຍະເວລາ ທີ່ປະຕິບັດໜ້າທີ່ ຂອງຕົນນັ້ນ ສານມີສິດປົດຜູ້ຄວບຄຸມ ຫລືຜູ້ຊຳລະສະສາງຜູ້ໃດຜູ້ໜຶ່ງ ຫລືທັງຫມົດກໍໄດ້ຖຳເຫັນວ່າ ຜູ້ນັ້ນ ມີຄວາມຜິດພາດ ໃນການປະຕິບັດໜ້າທີ່ວຽກງານຂອງຕົນ. ຫລັງຈາກນັ້ນສານຈະພິຈາລະນາຕັດສິນ ໃຫ້ຜູ້ກ່ຽວຮັບຜິດຊອບຕໍ່ຄວາມເສັງຫາຍທີ່ເກີດຂຶ້ນແລ້ວ ແຕ່ງຕັ້ງຜູ້ໃໝ່ ຫລືຄະນະໃໝ່ແທນ.

ໃນກໍລະນີຜູ້ຄວບຄຸມ ຫລືຜູ້ຊຳລະສະສາງ ຫາກໄດ້ກະທຳຜິດຢ່າງຮ້າຍແຮງຈະຖືກດຳເນີນຄະດີຕາມກົດໝາຍ.

**ມາດຕາ 51. ຜູ້ແອບອ້າງເປັນເຈົ້າໜີ້**

ບຸກຄົນໃດອ້າງຕົນວ່າ ເປັນເຈົ້າໜີ້ ຂອງວິສາຫະກິດທີ່ຖືກຟ້ອງໃຫ້ລົ້ມລະລາຍ ໂດຍບໍ່ມີມູນຄວາມຈິງ ຈະຖືກດຳເນີນຄະດີຕາມກົດໝາຍ.

**ຫມວດທີ 8**

**ການປົດການຊຳລະສະສາງແລະການພື້ນຈາກການເປັນຜູ້ລົ້ມລະລາຍ**

**ມາດຕາ 52. ການປົດການຊຳລະສະສາງ**

ການຊຳລະສະສາງໜີ້ສິນຂອງວິສາຫະກິດທີ່ຖືກຕັດສິນໃຫ້ລົ້ມລະລາຍ ຈະຖືກປົດລົງໃນກໍລະນີໃດ ທີ່ດັ່ງນີ້:

1. ສານສາມາດໄກ່ເກ້ຍໃຫ້ເຈົ້າໜີ້ ແລະລູກໜີ້ມີການປະນີປະນອມກັນໄດ້;
2. ຄະນະຊຳລະສະສາງໄດ້ສິ້ນສຸດ ການແບ່ງປັນຊັບສິນໃຫ້ເຈົ້າໜີ້ຈົນຄົບ ຫລື ລູກໜີ້ບໍ່ມີຊັບສິນ ຈະແບ່ງປັນອີກ.

ພາຍຫລັງທີ່ໄດ້ປົດການຊຳລະສະສາງແລ້ວ ສານຕ້ອງແຈ້ງໃຫ້ອົງການຂຶ້ນທະບຽນວິສາຫະກິດ ເພື່ອລົບຊື່ວິສາຫະກິດ ທີ່ຖືກຕັດສິນໃຫ້ລົ້ມລະລາຍນັ້ນ ອອກຈາກບັນຊີປຶ້ມທະບຽນວິສາຫະກິດ ແລະ ອອກປະກາດ ທາງສື່ມວນຊົນ.

**ມາດຕາ 53. ການຂໍໃຫ້ເປີດການຊຳລະສະສາງຄືນໃໝ່**

ເຈົ້າໜີ້ ຫລືລູກໜີ້ມີສິດຮ້ອງຂໍໃຫ້ສານພິຈາລະນາຄືນ ກ່ຽວກັບການປົດການຊຳລະສະສາງ



ຂອງ ວິສາຫະກິດທີ່ຖືກລົ້ມລະລາຍພາຍໃນກຳນົດ 15 ວັນ ນັບແຕ່ມີທີ່ສານໄດ້ປະກາດປິດການຊຳລະສະສາງ ເປັນຕົ້ນໄປ. ຖ້າສານທາກເຫັນວ່າມີເຫດຜົນພຽງພໍ ກໍຈະພິຈາລະນາເປີດການຊຳລະສະສາງຄືນໃໝ່.

**ມາດຕາ 54. ການພິ່ນຈາກການເປັນຜູ້ລົ້ມລະລາຍ**

ສານຈະຕັດສິນໃຫ້ເຈົ້າຂອງວິສາຫະກິດ ທີ່ຖືກປະກາດລົ້ມລະລາຍນັ້ນ ພິ່ນຈາກການເປັນຜູ້ລົ້ມລະລາຍໄດ້ກໍຕໍ່ເມື່ອສານທາກໄດ້ຮັບຄຳຮ້ອງຂໍຂອງຜູ້ກ່ຽວ ໂດຍມີເອກະສານ ຍັງຢືນວ່າໄດ້ປະຕິບັດການຊຳລະສະສາງສຳເລັດ ແລະ ໄດ້ສິ້ນສຸດການປະຕິບັດໂທດແລ້ວ.

**ຫມວດທີ 9  
ບົດບັນຍັດສຸດທ້າຍ**

**ມາດຕາ 55. ການຈັດຕັ້ງປະຕິບັດ**

ລັດຖະບານ ແຫ່ງສາທາລະນະລັດປະຊາທິປະໄຕປະຊາຊົນລາວ ເປັນຜູ້ອອກຂໍ້ກຳນົດເພື່ອຈັດຕັ້ງ ປະຕິບັດກົດໝາຍສະບັບນີ້.

**ມາດຕາ 56. ຜົນສັກສິດ**

ກົດໝາຍສະບັບນີ້ມີຜົນສັກສິດພາຍຫລັງ ສາມສິບວັນ ນັບແຕ່ມີປະທານປະເທດ ແຫ່ງສາທາລະນະລັດ ປະຊາທິປະໄຕປະຊາຊົນລາວ ໄດ້ອອກລັດຖະດຳລັດ ປະກາດໃຊ້ເປັນຕົ້ນໄປ.

ວຽງຈັນ, ວັນທີ 14 ຕຸລາ 1994  
ປະທານສະພາແຫ່ງຊາດ  
ເຊັນ ແລະ ປະທັບຕາ  
ສະຫມານ ວິຍະເກດ